

સાતમી મોહરમ

મજલિસ વિષે :

હઝરત ઇમામ હુસૈન (અ.)નો ગમ મનાવવા માટે આપણે રાત્રે તેમજ દિવસે સમયાનુસાર મજલિસનું આયોજન કરવું જોઈએ જેમાં પીર મશાયખ બાવા (ર.અ.)ની કિતાબ મક્તૂલનામાનાં બયાનો તેમજ ઇમામ હુસૈન (અ.) અને શહીદોએ આપેલી કુરબાનીનો મકસદ અને તેમાંથી મળતો બોધપાઠ, વગેરે બયાન કરવા જોઈએ અને સાથે સાથે તેની હકીકતની ઝાંખી કરાવે તેવા મસાએબ વર્ણવવા જોઈએ.

સાતમી મોહરમની મજલિસોમાં મસાએબ નીચેના વિષયો ઉપર પઢી

શકાય :

1. અબ્દુલ્લાહ અકબર ઇબ્ને અકીલની શહાદત અને મોહમ્મદ ઇબ્ને અબૂ સઈદ ઇબ્ને અકીલની શહાદત.
2. અબ્દુર્રહમાન ઇબ્ને અકીલ અને જફર ઇબ્ને અકીલની શહાદત.
3. હઝરત અલી (અ.)ના ફરઝંદોની શહાદત.
4. હઝરત અબ્બાસ અલમદાર (અ.)ની શહાદત.

હઝરત અબ્બાસ અલમદાર (અ.)ના જુલૂસની સમજૂતી :

- ઝોહરૈન પછી મજલિસમાં મસાએબ પૂરા થાય કે તરત જ લોકો માતમ કરતા કરતા પોતાની જગ્યાએથી ઊભા થાય અને મજલિસની જગ્યાએ પહેલાંથી લાવીને મૂકેલા અલમને ઉઠાવીને ગમની સાથે જુલૂસમાં શામેલ થઈ જાય. નૌહાનું માતમ જુલૂસમાં જ કરવામાં આવે. જુલૂસ થોડું આગળ પહોંચે ત્યારે નિયાઝની વહેંચણી કરી શકાય.
- હઝરત અબ્બાસ અલમદાર (અ.)ના જુલૂસમાં એક માણસ અલમ મુબારકની આગળ આગળ પાણીથી ભરેલી ‘મશ્કે સકીના’ ખભા ઉપર લટકાવીને ચાલે એ બહેતર છે. મશ્કમાંથી રસ્તા ઉપર પાણી પડતું હોવું જોઈએ, પરંતુ રસ્તા ઉપર કાદવ ન થાય તેટલા જ પ્રમાણમાં પાણી પડવું જોઈએ અને મશ્કમાં જરૂર પૂરતું પાણી ઉમેરતા રહેવું જોઈએ. તેની સાથે સાથે એક લોબાનદાનીમાં લોબાનનો ધૂપ હોય અને એક માણસ તેને લઈને ચાલતો હોય તો જુલૂસમાં સતત ખુશબૂ ફેલાતી રહે.
- જો ગામમાં હઝરત ઈમામ હસન (અ.) અને હઝરત ઈમામ હુસૈન (અ.)ના અલમ પણ હોય, જેમકે મોટાભાગના ગામોમાં હોય જ છે, તો જુલૂસમાં હઝરત અબ્બાસ અલમદાર (અ.)ના અલમની પાછળ આ બન્ને અલમને પણ શામેલ કરવામાં આવે તે બહેતર છે.

- જુલૂસ દરમિયાન, સમયે સમયે શરબત અને નિયાઝનું વિતરણ થવું જોઈએ કે જેથી માતમદારોને થાક કે અશક્તિ ન લાગે, પરંતુ નિયાઝ વહેંચતી વખતે જુલૂસમાં અડચણ પેદા ન થાય તેનું ધ્યાન રાખવું.
- સમયે સમયે અલમ ઉઠાવનાર, મશ્કે સકીના ઉઠાવનાર અને લોબાનદાની ઉઠાવનાર મોમિનો બદલાતા રહે તે બહેતર છે.
- જુલૂસ હઝરત ઈમામ હુસૈન (અ.)ના ગમનો ઈઝહાર છે કે જેમાં આપણે પહેરવેશ, રીતભાત અને અખ્લાક વડે કરબલાના શહીદો અને અસીરોથી મળેલા સબકને જાહેર કરીએ છીએ, તો એ બાબતનો પણ ખ્યાલ રાખવો જરૂરી છે કે આપણા જુલૂસમાં તેનો મક્સદ સચવાય અને આપણા અખ્લાક અને અકીદાઓની ઝાંખી દેખાય તથા આપણા મઝહબની બદનામી ન થાય.
- જુલૂસનો સમય એટલો ઓછો ન હોવો જોઈએ કે તે કેવળ એક વિધિ બનીને રહી જાય. જુલૂસ દિવસના એક મોટા ભાગ દરમિયાન ચાલતું રહેવું જોઈએ કે જેથી આપણે જુલૂસ વડે લોકોને શહીદોની યાદ અપાવી શકીએ અને તેમની શહાદતના અસલ મક્સદને સમજાવી શકીએ.
- આ રીતે જુલૂસના અંતમાં ઝિયારત અને ફાતેહા પઢી અને નિયાઝનું વિતરણ કરીને જુલૂસને પૂર્ણ કરવામાં આવે.

નોંધ : જુલૂસમાં ખૂબ જ એહતેરામની સાથે અને શિસ્તની સાથે જોડાવું જોઈએ. જુલૂસ દરમિયાન કોઈને પરેશાની થાય તેની તેમજ મર્યાદાઓ ન જળવાય એવી જગ્યાએથી પસાર ન થાય તેની સાવચેતી રાખવી જોઈએ.

